

हिन्दी प्रादेशिक समाचार

आकाशवाणी चंडीगढ़

(तिथि 24 जनवरी 2026, समय 1305 (5 मिनट)

प्रधानमंत्री नरेन्द्र मोदी ने कहा है कि सरकार भारत और विदेश में युवाओं के लिए नए अवसर सृजित करने के प्रयास कर रही है। उन्होंने कहा कि भारत कई देशों के साथ व्यापार और आवागमन समझौते कर रहा है, जिससे देश के कुशल युवाओं के लिए अनेक अवसर सामने आ रहे हैं। प्रधानमंत्री आज नई दिल्ली में वर्चुअल माध्यम से 18वें राष्ट्रीय रोजगार मेले को संबोधित कर रहे थे। श्री मोदी ने कहा -

इस दौरान विभिन्न सरकारी विभागों और संगठनों में भर्ती हुए 61 हजार से अधिक युवाओं को नियुक्ति पत्र वितरित किए गए। प्रधानमंत्री ने कहा कि आज सौंपे गए नियुक्ति पत्र युवाओं को राष्ट्र निर्माण के लिए आमंत्रण पत्र और विकसित भारत की ओर ले जाने के लिए संकल्प पत्र है।

श्री मोदी ने भारत की सशक्त अर्थव्यवस्था पर बल देते हुए कहा कि यह दुनिया की एकमात्र अर्थव्यवस्था है, जिसने एक दशक में सकल घरेलू उत्पाद को दोगुना कर लिया है। उन्होंने कहा कि आज एक सौ से ज़्यादा देश, प्रत्यक्ष विदेशी निवेश के माध्यम से भारत में निवेश कर रहे हैं। यह आंकड़ा स्पष्ट करता है कि 2014 से पहले के दशक की तुलना में अब प्रत्यक्ष विदेशी निवेश का प्रवाह ढाई गुना से अधिक बढ़ चुका है। प्रधानमंत्री ने कहा कि इससे देश के युवाओं के लिए रोजगार के अनगिनत अवसर सृजित हो रहे हैं।

केंद्र सरकार ने व्हाइट गुड्स यानी वॉशिंग मशीन, रेफ्रिजरेटर, डिश-वॉशर और एयर कंडीशनर जैसे घरेलू उपकरणों के लिए उत्पादन-आधारित प्रोत्साहन - पीएलआई योजना के चौथे चरण में पांच कंपनियों का चयन किया है। इन

कंपनियों ने 863 करोड़ रुपये निवेश की प्रतिबद्धता व्यक्त की है। वाणिज्य और उद्योग मंत्रालय ने बताया कि ये कंपनियां एयर कंडीशनर के पुर्जों का निर्माण करती हैं। मंत्रालय ने कहा कि 13 आवेदनों के मूल्यांकन के बाद इन पांच कंपनियों को अस्थायी रूप से चुना गया है। अब तक पीएलआई योजना के अंतर्गत कुल 85 कंपनियों का चयन किया जा चुका है।

फरीदाबाद में कुत्तों का श्मशान घाट बनाया गया है। बूढ़ेना गांव में तैयार यह श्मशान घाट अब पूरी तरह से संचालन के लिए तैयार है, जहां कुत्तों का अंतिम संस्कार पारंपरिक और पर्यावरण अनुकूल तरीके से उपलों के माध्यम से किया जाएगा। इसका संचालन नगर निगम फरीदाबाद द्वारा किया जाएगा। नगर निगम के स्वास्थ्य अधिकारी डॉक्टर नीतीश परवाल ने बताया-

श्री परवाल ने बताया कि निगम आयुक्त धीरेंद्र खड़गटा के निर्देशों पर यह परियोजना पूरी की गई है। उन्होंने कहा कि इससे सड़क किनारे, खाली भूखंडों या कूड़े के ढेरों पर पड़े श्वानों के शवों से दुर्गंध फैलने के साथ-साथ बीमारी और संक्रमण का खतरा नहीं रहेगा। उन्होंने कहा कि यह पहल न केवल शहर की स्वच्छता व्यवस्था को सुदृढ़ करेगी, बल्कि लावारिस और पालतू कुत्तों के प्रति समाज की जिम्मेदारी को भी दर्शाएगी। उन्होंने कहा कि 80 किलोग्राम से कम वजन वाले पशुओं के शव लाने के लिए विशेष वैन की व्यवस्था भी की गई है। किसी क्षेत्र में कुत्ते की मृत्यु होने पर निगम की टीम सूचना मिलते ही शव को सुरक्षित तरीके से श्मशान घाट पहुंचाएगी।
